



## జిత్తులమాలి

పూర్వం నేపాల్ దేశంలో 'పశుపతి' అనే యువకుడు ఉండేవాడు.

ఒక్కగానొక్క కొడుకు కావడంతో వాడిని తల్లిదండ్రులు అల్లారు ముద్దుగా పెంచారు. అదే వాడిని చెడగొట్టి ఎందుకూ పనికిరానివాడుగా తయారయ్యాడు. అన్నీ అబద్ధాలు, నిత్యమూ డంబాలు పలుకుతుండడంతో వాడిని ఎవరూ లెక్కచేసేవారు కాదు. చివరికి... వాడు తన తల్లిదండ్రులను కూడా ఎంత మాట వస్తే అంత మాట అనడం, వారి మనసుకు కష్టం కలిగేలా ప్రవర్తించడం మొదలు పెట్టాడు.

ఒకరోజున పశుపతి తల్లి - "ఒరే... నీకింత వయసొచ్చింది. ఏదైనా పని చేసుకోవాలి కాని, జులాయిలాగా ఈ తిరుగుళ్ళేమిటి?" అని కోప్పడింది.

దాంతో పశుపతికి బాగా కోపం వచ్చి తల్లికి తగిన శాస్త్రీ చేయాలకున్నాడు.

వెంటనే పొలంలో వున్న తండ్రి దగ్గరకు వెళ్లి, "నాన్నా! నువ్వు ఎప్పుడూ పొలం పనిలో వారంలో ఆరు రోజులు ఇక్కడే వుంటావు. అక్కడ అమ్మ మంత్ర తంత్రాలు నేరుస్తోంది... ఎవరి మీద ప్రయోగించడానికో!" అన్నాడు నమ్మకం కలిగేటట్లు.

"ఏం చూసి నువ్వు ఇలా చెపుతున్నావు?" అన్నాడు తండ్రి.

"మంత్ర విద్యలు నేర్చేవాళ్ళు నిద్రపోతున్నవారి మూతులు నాకుతారు. నువ్వు నిద్రపోతుండగా అమ్మ నీ మూతి నాకుతుండడం చూశాను. కావలెస్తే ఈసారి ఇంటికి వచ్చినప్పుడు నువ్వే చూడు!" అన్నాడు పశుపతి.

"సరేలే..!" అని కొడుకుని పంపించివేశాడు తండ్రి.

పశుపతివెంటనే ఇంటికి వచ్చి, "అమ్మా... మనం ఇన్నాళ్ళూ నాన్న పనిమీదనే పొలంలో ఉంటున్నాడనుకుంటూ వచ్చాం. కాని, ఎవరికీ తెలియకుండా అక్కడ బాగా తాగుతున్నాడు. ఈ



రోజు నేను చూశాను. నీకు అనుమానం వుంటే ఈసారి ఆయన వచ్చినపుడు నిద్రలో ఆయన మూతి వాసన చూడు. నీకే తెలుస్తుంది!” అన్నాడు.

ఆ విధంగా తల్లిదండ్రులకి ఒకరి మీద ఒకరికి అనుమానం కల్గించాడు.

మర్నాడు రాత్రి పశుపతి తండ్రి ఇంటికి వచ్చి నిద్రపోతున్నట్టు నటిస్తూ గుర్రు కొట్టడం మొదలుపెట్టాడు. తల్లి వచ్చి భర్త నోటిని వాసన చూడబోయింది.

కొడుకు చెప్పిన మాట నిజమే ననుకుని తండ్రి లేచి భార్యని చితకబాదాడు. అయితే... కొంచెం సేపటిలోనే అసలు సంగతి బయటపడింది.

దాంతో ... ఇంక కొడుకు బాగుపడడనే నమ్మకం కలిగి, అటువంటివాడు ఇంట్లో వున్నా ప్రమాదమేనని తల్లి, తండ్రి పశుపతిని ఇంట్లోనుంచి తరిమివేశారు.

పశుపతికి చిరుతిండి అంటే చాలా ఇష్టం! జేబులోవున్న డబ్బులతో కొన్ని శనగ వుండలు కొనుక్కుని తింటూ వెళ్తుంటే ఒకచోట ఎండవేసిన బట్టలకు కావలా కాస్తున్న ఒక చిన్న పిల్ల కనిపించింది. ఆ పిల్లతో కాసేపు ఆ మాటా-ఈ మాటా చెప్పి, శనగ ఉండలు పెట్టి ఆ అమ్మాయి దృష్టి మరల్చి రెండు జతల బట్టలు తీసుకుని పారిపోయాడు.

పశుపతి ఆ బట్టలు తీసుకుని అలా పోయిపోయి అడవి దారిలో ఉన్న ఒక చెట్టు కొమ్మకు వాటిని కట్టి చెట్టు మొదట్లో నీళ్ళు చల్లడం మొదలుపెట్టాడు.

అటువైపు వస్తున్న ఒక బాటసారి అది చూసి, “ఎందుకిలా చేస్తున్నావు?” అని అడిగాడు.

“ఇది మహిమగల చెట్టు. రోజూ దీనికి నాలుగు గంటలు చెట్టు మొదట్లో నీళ్ళు జల్లుతుంటే బట్టలు కాస్తుంటుంది. కావలిస్తే చెట్టు కొమ్మన ఆ బట్టల్ని చూడు!” అన్నాడు డాంబికంగా.

ఆ మహిమగల చెట్టుని సొంతం చేసుకోవాలనే ఉద్దేశంతో దానిని తనకు అమ్మివేయమని బలవంతపెట్టాడు బాటసారి.

ముందు ఇష్టం లేనట్టు నటిస్తూ, తర్వాతవేయి మొహరీలు తీసుకొని ఆ చెట్టుని అప్పజెప్పి వెళ్లిపోయాడు పశుపతి. పాపం... ఆ బాటసారి చెట్టుకు అలా నీళ్ళు పోస్తూ వుండిపోయాడు.

పశుపతి అలా వెళ్తుంటే ఒకచోట పెద్ద గొర్రెల మంద సోతూ కనిపించింది.

పశుపతి తనచేతి రుమాలు నుంచి ఒక గుడ్డ పేలికను చింపి, ఒక బలిసిన గొర్రె మెడ చుట్టూ కట్టి వదిలాడు. అది మందలో కలిసిపోయింది. తర్వాత అమాయకుడైన గొర్రెలకాపరి దగ్గరికి వెళ్లి “నా గొర్రె నీ మందలో కలిసి పోయింది. దానిని ఇచ్చేయి” అన్నాడు.

“మరి.., నీ గొర్రెకు గుర్తేమిటి?” అని అడిగాడు కాపరి.

“దాని మెడ చుట్టూ ఎర్రని గుడ్డ కట్టి ఉంటుంది” అన్నాడు పశుపతి.

మందలో వెతికేసరికి ఆ గొర్రె కనిపించింది. అది నిజంగానే అతని గొర్రె అనుకుని పశుపతికి ఆ గొర్రెను ఇచ్చేశాడు అమాయకుడైన గొర్రెలకావరి.

సాయంత్రం చీకటిపడేసరికి ఒక గ్రామం చేరుకున్నాడు పశుపతి. కరణంగారి అరుగుమీద ఆ గొర్రెని పక్కన బెట్టుకుని, వంటిమీంచి చొక్కా కూడా తీసేసి నేలమీద పడుకున్నాడు పశుపతి. అది చూసి లోపల్నుంచి కరణంగారూ, పిల్లలూ బయటకు వచ్చారు.

“బాబూ... శీతాకాలం చలి వణికించివేస్తోంది. లోపలికి వచ్చి పడుకో. అయినా... ఇంత చలిలో చొక్కా కూడా విప్పేశావేమిటి?” అని అడిగాడు కరణంగారు.

“ఇది మహిమగల గొర్రె! దీనిని దగ్గరుంచుకుంటే చుట్టుపక్కల ఉన్న చలిని లాగేస్తుంది. అందువల్ల ఇక్కడ ఇలాగే పడుకుంటాను. నాకేం చలివేయదు. ఫర్వాలేదు” అన్నాడు పశుపతి.

అదివిని ఆ గొర్రెను కొనమని పట్టుపట్టారు కరణంగారి పిల్లలు.

వారి మాట కాదనలేక కరణంగారు ఒక గుర్రాన్ని, వెయ్యి మొహరీలు ఇచ్చి ఆ గొర్రెను కొన్నారు. ఆ డబ్బుతో గుర్రం మీద ఉడాయింపాడు పశుపతి.

తిన్నగా ఒక నది దగ్గరకు వెళ్లాడు. నదిలో నీళ్ళు తక్కువగా ఉన్నాయి. గుర్రం మీద సులువుగా దాటవచ్చు. ఆ సమీపంలో నది ఒడ్డున ఒక ముసలమ్మ తన మనుమరాలితో ‘ఆ నదిని దాటడం ఎలానా..?’ అని చూస్తోంది. అది గమనించిన పశుపతి - “అవ్వా! మిమ్మల్ని నేను నది దాటిస్తాను. ముందు అమ్మాయిని గుర్రం ఎక్కమను” అన్నాడు.

అవ్వ అందుకు ఒప్పుకుని, “నాయనా... నీ పేరేమిటి?” అని అడిగింది.

“నాపేరు అల్లుడు!” అని చెప్పాడు పశుపతి.

తర్వాత ఆ అమ్మాయిని గుర్రం ఎక్కించుకుని దౌడు తీయించాడు.

జరిగిన మోసం గ్రహించిన అవ్వ “అల్లుడు అమ్మాయిని ఎత్తుకుపోయాడు...” అని గగ్గోలు పెట్టసాగింది. అదివిని ఆమె పిచ్చిదని అందరూ నవ్వుకున్నారు.

అయితే... మారువేషంలో అటు వస్తున్న రాజుగారు సంగతి గ్రహించి, వెంబడించి పశుపతిని పట్టుకున్నారు. అతన్ని నాలుగు తన్నేసరికి తన కథంతా చెప్పాడు.

అది విని రాజుగారు - “పశుపతి... నువ్వు చాలా తెలివి గలవాడివి. నీ తెలివిని మంచికి ఉపయోగించు. నా కొలువులో జోను!” అన్నారు.

అందుకు ఒప్పుకుని మంచిగా మారాడు పశుపతి. తాను ఎత్తుకెళ్లిన అమ్మాయిని వివాహం చేసుకుని తల్లిదండ్రులను తెచ్చుకుని, ఖరీదైన దుస్తులు వేసుకున్నాడు.

